



କ୍ୟାବିନେଟ

ଭାରତୀୟ ଷ୍ଟେଟ ବ୍ୟାଙ୍କ ସହ 5 ସହାୟକ ବ୍ୟାଙ୍କର ମିଶ୍ରଣକୁ କେନ୍ଦ୍ର କ୍ୟାବିନେଟର ଅନୁମୋଦନ

Posted On: 15 FEB 2017 9:12PM by PIB Bhubaneswar

ଭାରତୀୟ ଷ୍ଟେଟ ବ୍ୟାଙ୍କ ସହ ଏହାର ସହାୟକ ବ୍ୟାଙ୍କମାନଙ୍କର ମିଶ୍ରଣ ହେବ । ଆଜି ପ୍ରଧାନମନ୍ତ୍ରୀ ଶ୍ରୀ ନରେନ୍ଦ୍ର ମୋଦୀଙ୍କ ଅଧ୍ୟକ୍ଷତାରେ ଅନୁଷ୍ଠିତ କେନ୍ଦ୍ର କ୍ୟାବିନେଟ ବୈଠକରେ ଏହି ନିଷ୍ପତ୍ତି ନିଆଯାଇଛି । କ୍ୟାବିନେଟର ନିଷ୍ପତ୍ତି ଅନୁଯାୟୀ ଭାରତୀୟ ଷ୍ଟେଟ ବ୍ୟାଙ୍କ 5ଟି ସହାୟକ ବ୍ୟାଙ୍କକୁ ଆହରଣ କରିବ । ଏହି ସହାୟକ ବ୍ୟାଙ୍କଗୁଡ଼ିକ ହେଲେ – ଷ୍ଟେଟ ବ୍ୟାଙ୍କ ଅଫ ବିକାନିର ଓ ଜୟପୁର, ଷ୍ଟେଟ ବ୍ୟାଙ୍କ ଅଫ ହାଇଦ୍ରାବାଦ, ଷ୍ଟେଟ ବ୍ୟାଙ୍କ ଅଫ ମହାରାଷ୍ଟ୍ର, ଷ୍ଟେଟ ବ୍ୟାଙ୍କ ଅଫ ପଟିଆଲା ଏବଂ ଷ୍ଟେଟ ବ୍ୟାଙ୍କ ଅଫ ଟ୍ରାଭାଙ୍କୋର ।

କ୍ୟାବିନେଟର ଏହି ନିଷ୍ପତ୍ତିକୁ କାର୍ଯ୍ୟକାରୀ କରିବା ଲାଗି ଭାରତୀୟ ଷ୍ଟେଟ ବ୍ୟାଙ୍କ (ସହାୟକ ବ୍ୟାଙ୍କ) ଆଇନ, 1959 ଏବଂ ଷ୍ଟେଟ ବ୍ୟାଙ୍କ ଅଫ ହାଇଦ୍ରାବାଦ ଆଇନ 1956ରେ ଆବଶ୍ୟକ ସଂଶୋଧନ କରାଯିବ । ଏଥିଲାଗି ସଂସଦରେ ଏକ ବିଲ୍ ଆଗତ କରିବା ପ୍ରସ୍ତାବକୁ କ୍ୟାବିନେଟ ବିଧିବଦ୍ଧ ଭାବେ ଅନୁମୋଦନ କରିଛନ୍ତି ।

ଭାରତୀୟ ଷ୍ଟେଟ ବ୍ୟାଙ୍କ ସହ ସହାୟକ ବ୍ୟାଙ୍କମାନଙ୍କର ମିଶ୍ରଣ ଫଳରେ ଅନେକ ମୂଳଧନ ରାଜସ୍ୱ ସଂଚୟ ହେବ । କାର୍ଯ୍ୟକାରୀ ଦକ୍ଷତା ବୃଦ୍ଧି ଏବଂ ପରିଚାଳନାଗତ ବ୍ୟୟରେ ହ୍ରାସ ଯୋଗୁଁ ଆଗାମୀ 5 ବର୍ଷ ମଧ୍ୟରେ 1 ହଜାର କୋଟି ଟଙ୍କାରୁ ଅଧିକ ସଂଚୟ ହୋଇପାରିବ ବୋଲି ଆକଳନ କରାଯାଇଛି । ମିଶ୍ରଣ ଦ୍ୱାରା ସହାୟକ ବ୍ୟାଙ୍କର ଗ୍ରାହକମାନେ ଭାରତୀୟ ଷ୍ଟେଟ ବ୍ୟାଙ୍କ ଦ୍ୱାରା ପରିଚାଳିତ ବୈଶ୍ୱିକ ନେଟୱାର୍କର ଲାଭ ଉଠାଇ ପାରିବେ । ସବୁ ସହାୟକ ବ୍ୟାଙ୍କର ରଣ ପରିଚାଳନା କ୍ଷେତ୍ରରେ ଅନେକ ଉନ୍ନତି ଘଟିବ । ଏହାଛଡା ସଂଚୟ ଓ ଷ୍ଟେଟ ବ୍ୟାଙ୍କର ସାମଗ୍ରିକ ରଣ ପ୍ରଦାନ କ୍ଷମତା ପରିସର ବହୁଗୁଣିତ ହେବ ।

ଭାରତୀୟ ଷ୍ଟେଟ ବ୍ୟାଙ୍କ ଆଇନର ସେକ୍ସନ 35 ଅନୁଯାୟୀ ଏହି ମିଶ୍ରଣ ଘଟୁଥିବାରୁ ଭାରତୀୟ ଷ୍ଟେଟ ବ୍ୟାଙ୍କ ବିଶ୍ୱର ଅନ୍ୟତମ ଦକ୍ଷ ବ୍ୟାଙ୍କ ଭାବେ ଉଭା ହେବ । ଏହା ବୈଶ୍ୱିକ ସ୍ତରରେ ଆର୍ଥିକ ରିସ୍କ ପରିଚାଳନା କ୍ଷେତ୍ରରେ ଷ୍ଟେଟ ବ୍ୟାଙ୍କକୁ ଦୃଢ଼ ହସ୍ତ ପ୍ରଦାନ କରିବ ଏବଂ ଏହାର ସାମଗ୍ରିକ ସମ୍ପତ୍ତି ଅନେକ ଗୁଣରେ ବୃଦ୍ଧି ପାଇବ ।

ରାଷ୍ଟ୍ରୀୟ ବ୍ୟାଙ୍କ ଉଦ୍ୟୋଗ କ୍ଷେତ୍ରରେ ଷ୍ଟେଟ ବ୍ୟାଙ୍କର ଆର୍ଥିକ ଏକତ୍ରୀକରଣ ଓ ସମାଯୋଜନକୁ ବେଶ୍ ସୁଦୃଢ଼ କରିବ । କେନ୍ଦ୍ର ସରକାରଙ୍କ ଲକ୍ଷ୍ୟନୁଶୀଳ କାର୍ଯ୍ୟାଦ୍ୱୟନ ଯୋଜନା ଅଧିନରେ ମୂଳ ଷ୍ଟେଟ ବ୍ୟାଙ୍କ ସହିତ ସହାୟକ ବ୍ୟାଙ୍କମାନଙ୍କର ମିଶ୍ରଣ ହେଉଛି ଯାହାକି ଏହି ବ୍ୟାଙ୍କର ସାମଗ୍ରିକ ପ୍ରୋଫିଟେବିଲିଟି ବା ଲାଭାଂଶକୁ ଅନେକାଂଶରେ ବୃଦ୍ଧି କରିବ ।

(Release ID: 1482830) Visitor Counter : 2

